

## سُورَةُ الْقَارِعَةِ

یہ کی سورتوں میں سے ہے، اس میں قیامت کی آمد اور اس کی ہولناکیوں کا ذکر ہے، قرآن حکیم میں قیامت کے مختلف نام آئے ہیں جیسا کہ ”الساعة“ (گھڑی) ”القیامة“ (قیامت) ”الواقعة“ (یعنی قائم ہونے والی) ”اللزفة“ (جلدی آنے والی) ”الحاققة“ (وہ حقیقت جو آ کر رہے گی)، ”الطامة“ (عظیم حقیقت)، ”الصاخة“ (سخت اور گردار آواز والی)، ”القارعة“ کھڑکھڑانے والی جس میں زوردار دھماکے پیدا ہوں یعنی (عظیم حادثہ)، قَوَّعَ يَفْرَعُ عربی میں کھٹکھٹانے کو کہتے ہیں جس میں غفلت میں پڑے ہوئے لوگوں کو جگانا مقصود ہو گیا کہ ”الْقَارِعَةُ“ ایسی بڑی مصیبت ہے جو اچانک سر پر آ پڑے گی اور یہ ایک ایسی گھڑی ہوگی جو دنیا کی لذتوں اور اس کی آسائشوں میں ڈوبے ہوئے انسانوں پر اچانک آ جائے گی اور وہ بے دست پا ہو کر پیوند زمین ہو جائیں گے، کچھ شک نہیں کہ یہ دنیا کا آخری مرحلہ ہوگا اور اس میں نیک و بد سبھی لوگ ہوں گے، مگر یہ اپنے نتائج و انجام کے لحاظ سے مختلف ہو جائیں گے۔

آیات: ۱۱

## سُورَةُ الْقَارِعَةِ

رکوع: ۱

بِسْمِ اللَّهِ الرَّحْمَنِ الرَّحِيمِ

﴿الْقَارِعَةُ﴾ (۱) مَا الْقَارِعَةُ (۲) وَمَا أَذْرِيكَ مَا  
 الْقَارِعَةُ (۳) يَوْمَ يَكُونُ النَّاسُ كَالْفَرَاشِ الْمَبْثُوثِ (۴)  
 وَتَكُونُ الْجِبَالُ كَالْعِهْنِ الْمَنْفُوشِ (۵) فَأَمَّا مَنْ ثَقُلَتْ  
 مَوَازِينُهُ (۶) فَهُوَ فِي عِيشَةٍ رَاضِيَةٍ (۷) وَأَمَّا مَنْ خَفَّتْ  
 مَوَازِينُهُ (۸) فَأُمَةٌ هَٰوِيَةٌ (۹) وَمَا أَذْرِيكَ مَا هِيَةٌ (۱۰) نَارٌ  
 حَامِيَةٌ (۱۱) ﴿

عظیم حادثہ! کیا ہے وہ عظیم حادثہ؟ اور تم کیا جانو کہ وہ عظیم حادثہ کیا ہے؟ (یہ حادثہ قیامت ہے) جس دن لوگ بکھرے ہوئے پروانوں کی طرح اور پہاڑ رنگارنگ دھکی ہوئی اون کی طرح ہوں گے۔ جس کے اعمال (صالح) کا وزن بھاری ہوگا وہ دل پسند عیش میں ہوگا اور جس کے اعمال (صالح) کا وزن ہلکا ہوگا۔ اس کے لیے جائے قرار ہاویہ (گہری کھائی) ہے اور تم کیا جانو کہ یہ ہاویہ کیا ہے؟ یہ بھڑکتی ہوئی آگ ہے۔

﴿الْقَارِعَةُ، مَا الْقَارِعَةُ، وَمَا أَذْرِيكَ مَا الْقَارِعَةُ﴾

عظیم حادثہ! کیا ہے وہ عظیم حادثہ؟ اور تم کیا جانو کہ وہ عظیم حادثہ کیا ہے؟ (یہ حادثہ قیامت ہے)

الْقَارِعَةُ عظیم حادثہ، اسم فاعل، (قَرَعَ، يَقْرَعُ قَرْعًا) کھٹکھٹانا، چوٹ لگانا، امام راغب اصفہانی

لکھتے ہیں: ”الْقُرْعُ کے اصل معنی ایک چیز کو دوسری چیز پر مارنے کے ہیں، اس سے ”قَرَعْتُهُ بِالْمَقْرَعَةِ“ کا محاورہ ہے جس کے معنی کوڑے سے سرزنش کرنے کے ہیں۔“ پھر یہ لفظ قیامت، شامت اعمال، مصیبت آفت اور عظیم حادثہ، کے لیے بھی استعمال ہونے لگا (القاموس الوحید) جیسا کہ قرآن حکیم میں آتا ہے:

وَلَا يَزَالُ الَّذِينَ كَفَرُوا تُصِيبُهُمْ بِمَا صَنَعُوا قَارِعَةٌۭ ۖ”جن لوگوں نے اللہ کے ساتھ کفر کا رویہ اختیار کر رکھا ہے ان پر ان کے کرتوتوں کی وجہ سے کوئی نہ کوئی آفت آتی ہی رہتی ہے۔“  
یہاں پر ”الْقَارِعَةُ“ کا لفظ آفت اور مصیبت کے معنی میں آیا ہے۔ مَا الْقَارِعَةُ کیا ہے وہ عظیم حادثہ؟ مَا حَرْفِ اسْتِفْهَامِ الْقَارِعَةَ، عظیم حادثہ (یعنی قیامت)، وَمَا أَذْرِيكَ اور تم کیا جانو، وَ اور عاطفہ، (أَذْرِيكَ) جانو۔ تم، أَذْرِي، يَذْرِي، باخبر کرنا، علم میں لانا، ”ک“ ضمیر واحد مذکر حاضر۔  
مولانا امین احسن اصلاحی لکھتے ہیں:

”القارعة“ یہ قیامت کے مختلف ناموں میں سے ایک نام ہے، اس کے معنی ہیں ٹھونکنے والی، کھٹکھٹانے والی۔ قَرَعَ الْبَابَ کے معنی ہیں اس نے دروازہ کو ٹھونکنا یا کھٹکھٹایا اس نام سے قیامت کے اس خاص پہلو کی طرف اشارہ مقصود ہے کہ جس طرح کوئی رات میں آنے والا دروازے کو ٹھونکتا اور گھر کے تمام سونے والوں کو دفعتاً ہڑ بڑا دیتا ہے، وہی حال قیامت کا بھی ہوگا، اس کا وقت کسی کو نہیں معلوم کہ کب آدھمکے۔ اس کا ظہور اچانک ہوگا اور وہ دفعتاً سارے عالم میں ایک ہلچل برپا کر دے گی، اس کے اسی نام کے اندر یہ تشبیہ بھی مضمحل ہے کہ جب یہ اس کائنات کی سب سے بڑی ہلچل ہے اور اس کا وقت کسی کو نہیں معلوم ہے تو سلامتی اسی میں ہے کہ اس کا کھٹکا ہر وقت لگا رہے۔

”مَا الْقَارِعَةُ“ اس سوال نے اس آلام کی سنگینی میں مزید اضافہ کر دیا کہ جو لوگ اس کو کوئی معمولی بات سمجھ کر اس سے بے پروا ہیں وہ جو کئے ہوں اور کان کھول کر اس کا حال سن لیں اور اس کے لیے جس تیاری کی ضرورت ہے، اُس کی فکر کریں۔

”وَمَا أَذْرِيكَ مَا الْقَارِعَةُ“ اس میں سوال کے ساتھ ساتھ مخاطب کی غفلت اور نا عاقبت بینی پر افسوس اور حسرت کا اظہار بھی ہے کہ تم کیا جانو یا کیا سمجھو کہ وہ اچانک ٹوٹ پڑنے والی آفت کیا ہے اور ان

لوگوں پر کیا گزرے گی جو بار بار کی تشبیہ و تذکیر کے باوجود اس کا مذاق اڑائے جا رہے ہیں۔“ (تدبر قرآن، ج: ۸)

﴿يَوْمَ يَكُونُ النَّاسُ كَالْفَرَاشِ الْمَبْثُوثِ، وَتَكُونُ الْجِبَالُ كَالْعِهْنِ الْمَنْفُوشِ﴾

جس دن لوگ بکھرے ہوئے پروانوں کی طرح اور پہاڑ دھکی ہوئی اون کی طرح ہوں گے۔

يَوْمَ جس دن ظرف زمان، يَكُونُ ہوں گے (كَانَ، يَكُونُ، كَوْنًا) ہونا، النَّاسُ لوگ، كَالْفَرَاشِ (ك. الْفَرَاشِ) مانند۔ پتنگوں (کے) اسم سے پہلے ك مانند کا معنی دیتا ہے، الْمَبْثُوثِ بکھرے ہوئے (بَثَّ، يَبِثُّ، بَثًّا) پھیلا نا، منتشر کرنا، اس سے اسم مفعول مَبْثُوثِ پھیلے ہوئے، بکھرے ہوئے، وَتَكُونُ اور ہوں گے، الْجِبَالُ پہاڑ اس کا مفرد جَبَلٌ ہے، كَالْعِهْنِ (ك. الْعِهْنِ) مانند، اون (کے)، الْمَنْفُوشِ دھکی ہوئی اسم مفعول (نَفَسٌ، يَنْفُشُ، نَفْسًا) روئی یا اُون کا دھکنے سے بکھرنے۔ سید مودودیؒ لکھتے ہیں:

”جب وہ حادثہ عظیم برپا ہوگا، جس کے نتیجے میں دنیا کا سارا نظام درہم برہم ہو جائے گا، اس وقت لوگ گھبراہٹ کی حالت میں اس طرح بھاگے بھاگے پھریں گے جیسے روشنی پر آنے والے پروانے ہر طرف پراگندہ اور منتشر ہوتے ہیں اور پہاڑ رنگ برنگ کے دھکے ہوئے اون کی طرح اڑنے لگیں گے، رنگ برنگ کے اون سے پہاڑوں کو تشبیہ اس لیے دی گئی ہے کہ ان کے رنگ مختلف ہوتے ہیں۔“ (تفہیم القرآن)

﴿فَأَمَّا مَنْ ثَقُلَتْ مَوَازِينُهُ، فَهُوَ فِي عِيشَةٍ رَاضِيَةٍ﴾

جس کے اعمال (صالحہ) کا وزن بھاری ہوگا، وہ دل پسند عیش میں ہوگا۔

فَأَمَّا پس، مَنْ جس شخص (کا) اسم موصول، ثَقُلَتْ بھاری ہوا، وَزِنِي ہوا (ثَقُلَ، يَثْقُلُ، ثَقْلًا وَثِقَالَةً) بھاری اور وزنی ہونا، ثَقَالَتْ، بوجھ، اردو میں استعمال ہوتا ہے، مَوَازِينُهُ (مَوَازِينُ.ة) وزن۔ اس کا، ة، ضمیر واحد مذکر غائب اس شخص کی طرف جاتی ہے جس کے نیک اعمال اس کی برائیوں پر حاوی ہو جائیں گے۔ فَهُوَ (ف. هُوَ) پس، وہ ہوگا۔ هُوَ ضمیر واحد مذکر غائب بھی نیک شخص کی طرف جاتی ہے۔ فِي بَیْچ (درمیان)، عِيشَةٍ رَاضِيَةٍ زندگی، خوشحالی (کی) (عَاشَ، يَعِيشُ، عِيشًا، وَعِيشَةً) زندگی گزارنا، جینا اور عِيشَةً، زندگی، رَاضِيَةٍ، اچھی، راضی خوشی کی، عِيشَةً، موصوف ہے

اور اس کی صفت راضیۃ ہے، عربی میں صفت موصوف کی اعرابی حالت یکساں ہوتی ہے۔

﴿وَأَمَّا مَنْ خَفَّتْ مَوَازِينُهُ، فَأُتِمَّهُ هَاوِيَةً﴾

اور جس کے اعمال (صالحہ) کا وزن ہلکا ہوگا، اس کے لیے جائے قرار ہاویہ (گہری کھائی) ہے۔  
 و اور عاطفہ، اَمَّا (حرف شرط و تفصیل) رہا یہ کہ، مَنْ جس شخص (کا)، خَفَّتْ ہلکا ہوا (خَفَّتْ، يَخِفُّ، خَفًّا) ہلکا ہونا، کم ہونا، خفیف، ہلکا، اردو میں استعمال ہوتا ہے، مَوَازِينُهُ (مَوَازِينُ. ة)، وزن۔ اس کا، ة کی ضمیر واحد مذکر غائب، اس شخص کی طرف جاتی ہے جس کی برائیاں اس کی نیکیوں پر حاوی ہو جائیں گی، ”فَأُتِمَّهُ (ف. اُمُّ. ة) پس۔ ٹھکانہ۔ اس کا، اُمُّ کے لفظی معنی ماں کے ہیں لیکن یہاں یہ بطا اور ٹھکانے کے معنی میں ہے اور نہایت بلاغت کے ساتھ استعمال ہوا ہے۔“ (تدبر القرآن)

﴿وَمَا أَذْرِيكَ مَا هِيَّةُ، نَارًا حَامِيَةً﴾

اور تم کیا جانو کہ یہ ہاویہ کیا ہے؟ یہ بھڑکتی ہوئی آگ ہے۔

و اور، عاطفہ، أَذْرَاكَ (أَذْرَاكَ) جانو۔ تم، أَذْرِي، يُذْرِي، باخبر کرنا، علم میں لانا، مَك، ضمیر واحد مذکر حاضر، غافل انسان کی طرف ہے، مَا هِيَّةُ، کیا ہے یہ؟ استفہام، یہ جہنم کی شدت، حرارت اور سنگینی کو بیان کیا جا رہا ہے۔ نَارًا حَامِيَةً، آگ ہے، دہکتی ہوئی، تیز جلنے والی آگ۔

مولانا امین احسن اصلاحی لکھتے ہیں:

”یہ ان لوگوں کا حشر بیان ہو رہا ہے جن کے پاس باطل ہی باطل ہوگا۔ حق ان کے پاس ہوگا ہی نہیں یا ہوگا تو ان کے عقیدے اور ان کی نیت نے اس کو بھی بالکل بے وزن کر دیا ہوگا، فرمایا کہ ان کا ٹھکانا کھڑ (کھائی) ہے، اس کھڑ کی وضاحت آگے فرمادی کہ وہ دوزخ کا کھڑ ہوگا جس میں آگ بھڑک رہی ہو گی۔“ (تدبر قرآن، ج: ۸)

آیات مبارکہ کی حکمت و بصیرت:

۱) قیامت کا ظہور اچانک ہوگا جب دنیا کی یہ محفل جمی اور سچی ہوگی اور کسی کو کچھ خبر نہ ہوگی کہ یکا یک یہ

عالیشان اور پرشکوہ عمارتیں اپنے مکینوں کے ساتھ زمین بوس ہو جائیں گی، یہ دنیا کی تباہی و بربادی کا پہلا مرحلہ ہوگا۔

(۲) دوسرا مرحلہ یہ ہوگا کہ آج تک پیدا ہونے والے روئے زمین کے تمام انسان، رب کائنات کے حکم سے زندہ ہو جائیں گے اور انتہائی پریشانی کے عالم میں میدان محشر کی طرف حساب کتاب کے لیے بھاگ رہے ہوں گے ایسے ہی جیسے موسم برسات میں پتنگے فضا میں تیر رہے ہوتے ہیں۔ سب کو اپنی اپنی پڑی ہوگی اور عزیز و اقارب، دوست و احباب ایک دوسرے کو پہچاننے کے باوجود بے رخی اور دل آزاری کا اظہار کریں گے۔

(۳) بلند و بالا پہاڑ جن کی چوٹیاں سر کرنے کے لیے بڑی محنت اور مشقت درکار ہوتی تھی بے حقیقت ہو جائیں گے اور فضا میں یوں اڑ رہے ہوں گے گویا کہ وہ دھکی ہوئی رنگ برنگ اُون ہے۔

(۴) تمام انسان دو حصوں میں بٹ جائیں گے ایک وہ جنہوں نے حزم و احتیاط سے زندگی گزاری، ایمان اور اعمال صالحہ سے اپنے آپ کو مزین کیا، ان سے زندگی میں تھوڑی بہت خطائیں ضرور ہوئیں مگر نیکیوں کا پلڑا زنی رہا، یہ کامیاب اور بامراد ہوں گے۔ اللہ تعالیٰ کی بنائی ہوئی جنت ان کا ٹھکانا ہوگا۔ جہاں دائمی عیش اور ابدی راحت کے سامان ہوں گے اور دوسرے وہ لوگ ہوں گے جو شیطان اور خواہشات نفس کے پجاری بن گئے اور عارضی زندگی تباہ و برباد کر ڈالی اور اگر کبھی بھولے سے کوئی نیکی سرزد ہوئی بھی تو برائیوں کا پلڑا زنی رہا اور وہ ان کی ناکامی اور نامرادی کی علامت بن گیا اور بھڑکتی ہوئی آگ ان کی ہمیشہ ہمیشہ کی رہائش گاہ قرار پائی جہاں کسی کروٹ آرام اور چین نصیب نہ ہوگا۔

(۵) عقلمندی کا تقاضا یہ ہے کہ انسان اپنے عقائد و اعمال کو ہر وقت سیدھا اور درست رکھے، احکام الہی اور اسوہ رسول ﷺ کی پیروی کو اپنی زندگی کا شعار بنائے اور یہ خیال کرے کہ موت اس کے سر پر کھڑی ہے، ویسے بھی کوئی شخص اپنی موت سے آگاہ نہیں کہ وہ کب اور کہاں آجائے۔ موت کے ساتھ عمل کرنے کی زندگی منقطع ہو جاتی ہے۔

اللہ تعالیٰ مجھے اور آپ کو فہم و بصیرت سے نوازے۔ آمین!